



**FIL-QORTI ĊIVILI  
(SEZZJONI TAL-KUMMERĊ)**

**ONOR. IMĦALLEF  
IAN SPITERI BAILEY LL.M. LL.D.**

**Illum, l-Erbgħa 5 ta' Ġunju, 2024**

**Kawża Nru. 4**

**Rik. Nru. 9/2024 ISB**

**CG Advisory Limited (C 94660)**

**Vs**

**X**

**Il-Qorti,**

**Rat ir-rikors tas-soċjetà **CG Advisory Limited (C94660)**, tal-31 ta' Jannar 2024, li permezz tiegħu hija talbet lill-Qorti sabiex:**

*(a) tordna illi s-soċjeta rikorrenti **CG Advisory Limited (C 94660)** tiġi stralċjata minn din l-Onorabbli Qorti u dan abbażi ta' l-artikolu 214(1)(a) tal-Kap.386 tal-Ligijiet ta' Malta;*

(b) taħtar likwidatur sabiex jieħu f'idejh l-istralċ tas-soċjeta rikorrenti skont il-liġi; u

(c) tagħti kull provvediment ieħor li jidrilha xieraq u opportun fiċ-ċirkostanzi kollha tal-każ.

U dan wara li ppremettiet:

1. CG Advisory hija soċjeta b'responsabbilta` limitata li giet kostitwita fit-23 ta` Jannar 2020 (Dokument "CG1" hawn anness) (kopja ta` l-istatut ta' CG Advisory huwa wkoll hawn anness u mmarkat Dokument "CG2").
2. Is-soċjetà rikorrenti tirrileva illi fit-22 ta' Dicembru 2023 ttieħdet riżoluzzjoni straordinarja tal-kumpanija (Dokument "CG3") fejn għe deċiż unanimament mill-azzjonisti ta' CG Advisory illi CG Advisory għandha tiġi xolta u li għandu jiġi ppreżentat dan ir-rikors sabiex CG Advisory tiġi stralċjata minn din l-Onorabbli Qorti. Għalhekk qed jiġi ppreżentat dan ir-rikors ai termini ta' l-artikolu 218(1)(a) tal-Kap. 386 tal-Liġijiet ta` Malta, permezz ta' liema: (i) CG Advisory qed iġġib ir-riżoluzzjoni hawn imsemmija a formali konjizzjoni ta' din l-Onor. Qorti; u (ii) qed jintalab l-istralċ konsegwenzjali bil-Qorti tas-soċjeta rikorrenti skont l-artikolu 214(1)(a) tal-Kap. 386 tal- Liġijiet ta` Malta.

Rat id-**dokumenti** li kienu ppreżentati mar-rikors (Dok CG1 sa Dok CG2) (fol 2 sa fol 11).

Rat id-**digriet** tagħha tad-9 ta' Frar 2024, minn fejn jirriżulta illi r-rikors kien appuntat għas-smiġġ għall-udjenza tat-8 ta' April 2024 fil-11:15a.m.

Rat illi fl-udjenza tat-8 ta' April 2024, dehru l-Avukat Stefania De Gabriele u l-Avukat Francesca Galea Cavalazzi għas-soċjetà rikorrenti. Rat li bi qbil bejn id-difensuri tal-partijiet il-kawża giet differita għall-udjenza tal-lum għas-sentenza.

Rat in-nota tar-rikorrenti intavolata fil-15 ta' April 2024 (fol 18) li permezz tagħha ppreżentat dokument (Dok CG3, fol 19 sa fol 20).

Rat l-atti l-oħra tal-kawża, inkluż mill-provi mressqa.

### **Ikkunsidrat:**

Illi jirriżulta illi dan huwa proċediment li ttieħed mis-soċjetà rikorrenti *ai termini* tal-Artikoli **214(1)(a) tal-KAP 386 tal-Ligijiet ta' Malta**.

Illi mid-dokumenti ppreżentanti jirriżulta li s-soċjetà rikorrenti ġiet kostitwita bħala kumpanija ta' responsabilità limitata fit-23 ta' Jannar 2020 bin-numru uffiċjali C 94660, bl-għan prinċipali li toffri servizzi ta' konsulenza.

Jirriżulta li fis-27 ta' Novembru 2023, (vide Dok CG3) saret laqgħa straordinarja f'liema laqgħa ġie riżolt illi l-kumpanija tiġi xjolta u stralċjata permezz tal-Qorti peress illi kienet tinsab fi stat ta' insolvenza.

### **Ikkunsidrat Ulterjorment:**

Illi mill-provi prodotti, jirriżultaw is-segwenti **fatti**:

Illi **s-soċjetà rikorrenti** ppreżentat is-segwenti dokumenti:

- Kopja taċ-ċertifikat ta' registrazzjoni tas-soċjetà rikorrenti CG Advisory Limited;
- Kopja tal-Memorandum u Artikoli tal-Assoċjazzjoni tas-soċjetà rikorrenti CG Advisory Limited;
- Kopja tar-Riżoluzzjoni Straordinarja tal-Membri tas-soċjetà rikorrenti – Il-Qorti ħadet konjizzjoni tagħhom u tosserva partikolarment is-segwenti Riżoluzzjoni:

- 1. That the Company be dissolved and consequently wound up as a result of its insolvency*
- 2. That Daniel Eric Graetzer be and is hereby authorised to take all such action and steps as may (including to file any application in court to commence dissolution proceedings and to stand in judgment on behalf of the Company in such proceedings) be necessary in order to effect the dissolution and consequential winding-up of the Company by the Court and to the extent permissible in law, any such action and/or steps already taken be and are hereby ratified.*

**Ikkunsidrat ulterjorment:**

**L-Art. 214(1)(a) tal-KAP 386 tal-Liġijiet ta' Malta** Id-dispożizzjoni tal-KAP 386 li abbazi tagħha hija msejsa din il-proċedura huwa l-Artiklu 214(1)(a), jipprovdi hekk:

*Kumpanija xxolji u konsegwentement tiġi stralċjata fil-każijiet li ġejjin –*

*(a) il-kumpanija tirriżolvi b'riżoluzzjoni straordinarja li l-kumpanija għandha xxolji u tkun stralċjata mill-qorti*

**L-Art. 218(1) tal-KAP 386 tal-Liġijiet ta' Malta** jgħid espressament hekk:

*Talba lill-qorti (aktar 'il quddiem imsejha "rikors għal stralċ") għal*

*(a) stralċ ta' kumpanija mill-qorti skont l-artikolu 214(1)(a);*

*(b) xoljiment u stralċ ta' kumpanija mill-qorti skont l-artikolu 214(2)(a); jew*

*(ċ) xoljiment u stralċ ta' kumpanija skont l-artikolu 214(2)(b), għandha ssir b'rikors li jista' jsir jew mill-kumpanija wara deċiżjoni tallaqgħa ġenerali jew mill-bord tad-diretturi tagħha jew minn xi detentur ta' obbligazzjoni, kreditur jew kredituri, jew minn xi kontributorju jew kontributorji:*

*Iżda rikors skont il-paragrafi (b) jew (ċ) jista' wkoll isir minn xi azzjonist jew direttur tal-kumpanija.*

**Ikkunsidrat ulterjorment:**

Illi r-riżoluzzjoni straordinarja meħuda fis-22 ta' Diċembru 2023, tispjega b'mod ċar u inekwivoku d-deċiżjoni li l-kumpanija *de quo* tiġi xjolta u stralċjata.

Wara li fliet id-dokumenti esebiti u r-rekwiżiti legali kollha, din il-Qorti hija tal-fehma illi r-riżoluzzjoni straordinarja saret u saret għal raġunijiet legittimi fiċ-ċirkostanzi partikolari li tinsab fihom il-kumpanija.

Oltre minn hekk, la darba r-riżoluzzjoni hija valida, u din il-Qorti m'għandha l-ebda raġuni għaliex tiddubita minn dan, din il-Qorti m'għandha l-ebda

diskrezzjoni li tirrifjuta li takkorda t-talbiet tas-soċjetà rikorrenti għall-provvediment ta' stralċ.

**GĦALDAQSTANT**, il-Qorti, fid-dawl tal-provvedimenti tal-KAP 386 hawn fuq ċitati, jidhrilha illi ġew sodisfatti il-voti tal-liġi sabiex tkun tista` tgħaddi biex takkolja t-talbiet tar-rikorrenti u tenut kont tal-assjem ta` fatti u cirkostanzi li jirrizultalha l-Qorti, din il-Qorti qeghda:

**1. Tordna** illi s-soċjetà **CG Advisory Limited (C94660)** tiġi xjolta u konsegwentement stralċjata a bażi tal-Artikoli 214(1)(a) tal-KAP 386 tal-Liġijiet ta' Malta u dana b'effett mis-27 ta' Novembru 2023 *ai termini* tal-Artikolu 223(1) tal-Kap 386 tal-Liġijiet ta' Malta.

**2. Konsegwentement, tinnomina u taħtar stralċjarju** tas-soċjetà **CG Advisory Limited (C94660)** lir-**Riċevitur Uffiċjali** u tagħti lill-istralċjarju s-setgħat u d-dmirijiet kollha li huma previsti fil-Kap 386 tal-Liġijiet ta' Malta, fosthom illi:

a) Wara li jikseb dikjarazzjoni dwar il-qagħda tal-kumpanija *de quo*, *ai termini* tal-Artiklu 226 tal-KAP 386 tal-Liġijiet ta' Malta, jagħmel rapport lill-Qorti *ai termini* tal-Artiklu 227 tal-istess KAP 386,

b) Jagħmel il-verifiki kollha necessarji u opportuni dwar l-assi u d-djun tal-kumpanija *de quo* u jekk ikun il-każ, jirraporta dwar il-gradwazzjoni tad-djun.

c) Jieħu taħt il-kustodja u l-kontroll tiegħu kwalsiasi assi illi talvolta l-kumpanija **CG Advisory Limited (C94660)** jista' għandha, u dan *ai termini* tal-Artiklu 237 tal-KAP 386 tal-Liġijiet ta' Malta.

d) Jagħmel u jiddefendi kwalsiasi azzjoni jew proċeduri legali fl-isem u l-interess tal-kumpanija *de quo*.

e) Jirrelata dwar il-miżuri meħtieġa għall-ħarsien ta' kwalsiasi assi li l-kumpanija jista' għandha,

**3. Tordna** lill-istralċjarju sabiex jippreżenta rapport tal-ħidma tiegħu sa qabel l-udjenza li jmiss.

**4. Tordna** li l-ispejjeż u drittijiet kollha naxxenti minn dan il-proċediment, inklużi l-ispejjeż kollha tal-istralċ kompriżi l-ispejjeż u d-drittijiet tal-istralċjarju, għandhom jithallsu mis-soċjetà rikorrenti.

**Finalment, il-Qorti qed tordna illi mingħajr dewmien ir-Registratur tal-Qrati jgħaddi kopja legali ta' din id-deċiżjoni lir-Riċevitur Uffiċjali u lir-Registratur tal-Kumpaniji.**

**Onor. Ian Spiteri Bailey**  
Imħallef

**Amanda Cassar**  
Deputat Registratur